

# اجتیاعی اجتہاد: اسلامی نظریاتی کونسل اور اس کا منبع

\*ڈاکٹر شہزاد اقبال شام

*"In the current study, the author analytically discussed the status of the Council of Islamic Ideology and its methodology, in the field of Ijtihad or research. The chief question was: is the Council's outcome an Ijtihad or research?*

*Keeping in view the principles of Ijtihad and its conditions as elaborated in Fiqh books, the author concluded that the Council is a constitutional body wherein nominations are made for its membership by the government. These nominations do not reflect the characteristics of a Mujtahid nor members of the Council fulfill the conditions of Mujtahid as claimed in Usul al-Fiqh. He studied the methodology of the Council which reflects that neither it indicates Ijtihad nor Taqlid or Talfiq.*

*As a result of this study, the author, brought its outcome before the students and scholars of Usul al-Fiqh that Council is through a constitutional body, methodology of which indicates that it is an important and valuable research organization which has an ability to contribute its findings in the process of Ijtihad and may facilitate the Mujtahidin of the time."*

اجتیاعی اجتہاد کی ترکیب اگرچہ اصول فقہ کے طالب علموں کے لیے کسی قدر نئی ہے لیکن لوگ اس عمل سے نامانوس نہیں ہیں۔ فقہ حنفی کی تدوین و ارتقاء اور ترویج و اشاعت کا ایک بڑا سبب امام ابوحنیفہ کے چالیس تلامذہ کی مجلس مذاکرہ ہے۔ یہ کہنے میں کسی کو کوئی تامل نہ ہو گا کہ فقہ حنفی کا یہ ارتقاء امام ابوحنیفہ کے ان تلامذہ کے اجتماعی غور و فکر اور بحث و تھیص پر مبنی باہمی مجالس مذاکرہ کی وجہ سے ہے اور اسی وجہ سے فقہ حنفی کی آراء اس قدر متعدد ہو پائی ہیں اور اس پہلو کے اعتبار سے فقہ حنفی کو دوسرے فقہائے عظام کے منابع اجتہاد پر بلاشبہ ایک گونہ فوقيت حاصل ہے۔ فتاویٰ عالمگیری کا مرتبہ و منصب مدارج اجتہاد میں اجتہاد مطلق کا نہ سہی، اسے اجتہاد تحریج یا بعض اعتبار سے اجتہاد تحریج کی شکل کہا جاسکتا ہے جو اجتہاد کی کہتر شکلیں ہیں لیکن جیسا کہ شروع میں کہا گیا، یہ اجتماعی اجتہاد ہی کی شکل ہے۔

---

اسٹرنٹ پروفیسر۔ شریعہ اکیڈمی، بین الاقوامی اسلامی یونیورسٹی، اسلام آباد

سلطنت عثمانی کے آخری دور کی مشہور زمانہ کوشش مجلة الاحکام العدلیة، نہ صرف اجتماعی اجتہاد کی اچھی مثال ہے بلکہ اسلامی قانون کی تقدیم اور ضابطہ بندی (Codification) کی ایک شکل بھی ہے۔ ماضی میں جس کام کو غیر ریاستی سطح پر عامۃ الناس میں قبول عام حاصل ہوا کرتا تھا، سلطنت عثمانی میں اب اسی کام کی پشت پر ریاست کی قوت قاہرہ بغرض تنفیذ موجود تھی۔

بخوب طوال اجتماعی اجتہاد کی متعدد مثالوں سے اعراض کرتے ہوئے صرف ایک انوکھی اور ندرت کی حال مثال کافی ہے۔

قیام پاکستان کے بعد اس کے دستور کی اسلامی حیثیت منوانے کے لیے سیاسی میدان میں اجتماعی اجتہاد کی ایک مثال قائم ہوئی۔ جنوری ۱۹۵۱ء کو کراچی میں منعقدہ ایک کانفرنس میں تمام مکتب فکر کے ۳۱ علماء شریک ہوئے اور انہوں نے اسلامی ساخت پر قائم ایک دستور کے لیے متفق علیہ نکات پر اجتماعی اجتہاد کی ایک مثال قائم کی۔ یہ نکات پاکستان کی دستوری تاریخ میں علماء کے بائیکیں نکات کے نام سے مشہور ہیں۔ ان نکات پر پاکستان میں موجود ہر مسلم، ہر عقیدے اور ہر سیاسی وحدت کے لوگ متفق ہوئے (۱)۔ سیاست شرعیہ کے میدان میں یہ اجتماعی اجتہاد اس قدر بھر پور ثابت ہوا کہ ۳۱ علماء کے ان بائیکیں نکات سے آئندہ کبھی کسی دستوری مشق میں صرف نظر کرنا کسی کے لیے ممکن نہ رہا۔

اجتمائی اجتہاد سے مماثل ایک اور عمل گزشتہ دو تین صدیوں سے بحسن و خوبی رواج پا چکا ہے۔ اس سے پہلے عدل کے شعبے میں عدالت سے مراد ایک منصف ہوا کرتی تھی۔ لیکن اجتماعی عدل (عدل اجتماعی نہیں) دنیا کے عدالتی نظام میں خوب متعارف ہو چکا ہے۔ عدالتی نظام میں اب یک رکنی بیٹھ (Bench)، دو رکنی بیٹھ، ڈویژن بیٹھ اور فل بیٹھ عام فہم اصطلاحات ہیں۔ جو کام پہلے ایک منصف اپنی محدود بصیرت کے ساتھ سرانجام دیا کرتا تھا، انسانی زندگی میں تنوع کے باعث اب وہی کام ایک سے زائد افراد میں اس ایک منصف کی صلاح مشورے سے کرتے ہیں۔ بالعموم اس نوع کے عدالتی فیصلے اتفاق رائے سے ہوتے ہیں۔ فنی اصطلاح سے ذرا دریں کے لیے اعراض کیا جائے تو یہ بھی اجتماعی عدالتی اجتہاد ہی ایک شکل ہے۔

عہد حاضر میں متعدد اسلامی ممالک میں اجتہاد و افتاء کا عمل افراد کے ساتھ ساتھ تخصص ادارے سرانجام دے رہے ہیں جہاں نئے پیش آمدہ مسائل پر حکم شرعی تلاش کرنے کی کوشش کی جاتی ہے۔ پاکستان میں اس طرح کا ادارہ اسلامی نظریاتی کوںسل ہے۔ آئندہ سطور میں اس ادارے کی آراء کی حیثیت، اس کے فقیہی منافع اور آراء کا ایک تجزیاتی اور تنقیدی مطالعہ پیش نظر ہے جس میں درج ذیل سوالات پر گفتگو کی جائے گی۔

۱۔ کیا اسلامی نظریاتی کوںسل ایک اجتہادی ادارہ ہے؟

۲۔ فقیہی آراء میں اس کا منع کیا ہے اور اس کے ثبت اور توجہ طلب پہلو کون کون سے ہیں؟

۳۔ کنسل کی فقہی آراء کس حد تک شریعت کے مطابق ہیں؟

پس منظر:

پاکستان کی دستوری تاریخ میں اس ادارے کی پہلی کوپل ۱۹۵۶ء کے دستور میں دیکھنے کو مل جس کے لہلہ نے قبل پوری دستوری مشق ہی نقش برآب ثابت ہوئی۔ اس دستور میں کہا گیا تھا کہ دستور نافذ ہونے سے ایک سال کے اندر صدر مملکت ایک کمیشن مقرر کریں گے جو ایسے طریقے کار پر سفارشات پیش کرے گا جن کے تحت راجح الوقت قوانین کو اسلام کے مطابق بنایا جائے۔ یہ کمیشن ان مراحل کی نشاندہی بھی کرے گا جن کے ذریعے مذکورہ طریقے ہائے کار کو موثر بنایا جائے۔ اس کمیشن کے وظائف میں یہ بھی شامل تھا کہ وہ قومی اور صوبائی اسٹبلیوں کی راہنمائی کے لیے تعلیماتِ اسلام کی کوئی ایسی مناسب تدوین کرے جس سے انہیں قانون سازی کے کام میں موثر راہنمائی حاصل ہو (۲)۔

اس کمیشن کا دائرہ کار، بہت زیادہ وسعت کا حامل نہیں تھا اور نہ اس کا وجود اسلامی قوانین کو متعارف کرنے کا ضامن تھا، تاہم اس ابتدائی کوشش کے باعث آگے چل کر ایک مستقل ادارے کی داغ بیل ڈالنا ممکن ہو گیا۔ ۱۹۶۲ء کے دستور میں اسے اسلامی نظریے کی مشاورتی کو کنسل کہا گیا تھا۔ ۱۹۷۳ء کے دستور میں یہ ادارہ گزشتہ دونوں دستیبر کی نسبت تدریجی زیادہ فعال ہو گیا۔

### اسلامی نظریاتی کنسل کی موجودہ دستوری ساخت اور اس کے وظائف:

دستور پاکستان ۱۹۷۳ء کے نویں حصے میں اسلامی دفعات کی ذیل میں بعض دفعات ہیں جن میں ایک آرٹیکل موجودہ اسلامی نظریاتی کنسل کے بارے میں ہے۔ یہ کنسل کم از کم آٹھ اور زیادہ سے زیادہ بیس ارکان پر مشتمل ہوتی ہے۔ دستوری طور پر لازم ہے کہ کنسل کی تنکیل میں مختلف مکتب ہائے فکر کی نمائندگی یقین ہو (۳)۔

کسی وفاقی قانون کی حیثیت متعلقہ اسلام کا جائزہ لینے کے لیے صدر، اور صوبائی قانون کی صورت میں گورنر یا کسی ایوان کے مجموعی ارکان کے چالیس فیصد ارکان کے مطالبه پر مجوزہ قانون کنسل کے حوالے کر دینا لازم ہے (۴)۔

تاہم کنسل کی یہ ذمہ داری عمومی نوعیت کی ہے جس کا تعلق آئندہ قوانین پر رائے دہی سے ہے۔ کنسل کے دیگر روزمرہ کے وظائف کا حاصل قانونی زبان میں سفارشات (recommendations) ہوتی ہیں۔ یہ وجوہ (mandate) کا مرتبہ نہیں رکھتے۔ یہ وظائف درج ذیل ہیں (۵)۔

- ۱۔ پارلیمنٹ اور صوبائی اسٹبلیوں کے لیے سفارشات تیار کرنا تاکہ پاکستان کے مسلمان اپنی انفرادی اور اجتماعی زندگی کو ہر لحاظ سے اسلام کے اصولوں اور تصورات کے مطابق بنائیں۔

۲۔ موجودہ قوانین کا جائزہ لے کر ایسے اقدامات کے لیے سفارشات تیار کرنا تاکہ یہ قوانین احکامِ اسلام کے مطابق ہو جائیں۔

۳۔ احکامِ اسلام کو ایک ایسی مناسب شکل میں ترتیب دینا تاکہ پارلیمنٹ اور صوبائی اسمبلیاں ان پر قانون سازی کر سکیں۔

اسی نویں حصے میں کوںسل کے لیے لازم قرار دیا گیا ہے کہ صدر، گورنر، کسی ایوان یا کسی صوبائی اسمبلی کی طرف سے بفرض راہنمائی بھیج گئے استفسار پر وہ پندرہ دنوں میں مطلع کرے کہ جواب کے لیے کتنی مدت درکار ہو گی۔ لیکن قانون سازی کا عمل کوںسل کے جواب سے مشروط نہیں ہے۔ اسی آرٹیکل کی ایک ذیلی شق میں کہا گیا ہے کہ مفاد عامہ کو ضرر لاحق ہونے کا اندیشہ ہو تو کوںسل کے جواب کے بغیر بھی قانون سازی کی جا سکتی ہے۔

بھیثیت مجموعی کوںسل کا وجود مشاورتی سے زیادہ نہیں ہے۔ صدر، گورنر، پارلیمنٹ یا صوبائی اسمبلی اس کی کسی سفارش پر عمل کے پابند نہیں ہیں۔ تاہم سیاسی سطھ پر کوںسل کا وجود افادیت سے یکسر خالی نہیں ہے۔ اس طرح گزشتہ تینیں اکتیس سالوں میں کوںسل نے قوانین کو قرآن و سنت کے مطابق ڈھالنے کے کام کا معتدہ حصہ کمل کر لیا ہے۔ کوںسل کی روپرٹیں افادہ عام کے لیے شائع نہیں کی جاتیں۔ یہ صرف سرکاری استعمال کے لیے ہوتی ہیں۔ بعض روپرٹوں پر ”صینہ راز“ تک درج ہوتا ہے۔ بعض روپرٹیں شائع کی جاتی ہیں۔

کوںسل کے کام کی نوعیت کا بھیثیت مجموعی ایک ناقدانہ جائزہ اس مقالہ کے آخر میں لیا جائے گا۔ لیکن ضروری ہے کہ کوںسل کے کام سے متعلق ان طریقے ہائے کار پر ایک نظر ڈالی جائے جو اجتہادی عمل کی راہ کے سنگ ہائے میں ہیں۔

### اجتہادی اجتہاد کا مرتبہ و مقام:

بعثت رسول اللہ صلی اللہ علیہ وسلم کے بعد ابتدائی چار صدیوں میں علم اصول فقہ میں مجتہدین کے کچھ طبقات منضبط اور متعین ہو گئے۔ ان مدارج کی تسلیم مختلف فقهاء کے نزدیک مختلف رہی۔ بعض کے نزدیک مجتہد کے طبقات پانچ ہیں، بعض کے خیال میں یہ سات ہیں۔ لیکن اس امر میں کوئی اختلاف نہیں رہا تھا کہ مجتہد مطلق وہ شخص ہے جو ہر باب فقہ میں اپنے اصول اور فروع ہی پر انحصار کرتا ہے۔ وہ تمام ابواب فقہ میں مجتہد ہوتا ہے۔ اس کا اجتہاد اطلاق کا حامل اور تقید سے خالی ہوتا ہے۔ اسی لغوی رعایت سے اسے مجتہد مطلق سے موسوم کیا گیا ہے۔ اس لیے یہ بات بعید از تفاسیر ہے کہ کوئی مجتہد مطلق کی دوسرے مجتہد مطلق کے ساتھ اجتماعی اجتہاد کا وظیفہ سر انجام دے۔

یہ تصور اجتہاد صدیوں قائم رہا۔ اصول فقہ کے میدان میں مجتہد مطلق ایک ایسی قدر اور بلند و بالا شخصیت تھی جس کے پاس ہر مسئلے کا حل خود اس کے اپنے اصول فقہ کی روشنی میں موجود ہوا کرتا تھا۔ یہ سوچ دراصل بہت سے دیگر

عوامل کے ساتھ متوالی چلتی تھی۔ ہندوستان اور ماوراء الہر کے علاقوں میں فقہ حنفی کے مانے والے تھے۔ ان علاقوں میں اسی فقہ کی ضرورت پوری کرنے کے لیے اس فقہ کے مطابق تعلیم و تدریس اور افقاء سے متعلق ادارے کام کرتے تھے۔ اشاعتی اور ابلاغی وسائل اور ذرائع رسائل و رسائل اس تنوع اور کثرت سے نہیں تھے جس وسعت کے ساتھ آج ہمیں دستیاب ہیں۔ پس ہندوستان میں فقہ حنفی ہی کے مطابق جملہ آراء آتی رہیں۔ بلکہ شاہ ولی اللہ دہلوی رحمہ اللہ نے تو ان حالات میں بیہاں تک کہہ دیا کہ ہندوستان اور ماوراء الہر کے علاقوں کے اس جاہل مسلمان پر فرض ہے کہ وہ فقہ حنفی ہی کے مطابق عمل کرے جس کے قرب و جوار میں کوئی شافعی، مالکی یا حنبلی عالم نہ ہو اور نہ ان مذاہب کی کوئی کتاب اسے دستیاب ہو۔ لیکن اگر کوئی شخص حریم میں ہو تو اس پر کسی ایک ہی عالم کی تقلید واجب نہیں ہے (۲)۔

یہی کیفیت ماوراء الہر کے بلا دوام صار میں رہی۔ ادھراندیس میں فقہ مالکی کی ترویج و اشاعت بڑے وسیع پیانے پر عمل میں آچکی تھی۔

ان حالات میں کسی مخصوص علاقے کے مفتی کے لیے یہ ممکن نہیں تھا کہ وہ کسی پیش آمدہ مسئلے کے حل میں اپنی فقہ کے ساتھ ساتھ کسی دوسری فقہ کا مطالعہ کرنے کے بعد رائے دیتا۔ اور نہ کسی فقیہ کے لیے ممکن تھا کہ کسی نئے مسئلے کے جواب میں تمام فقہی آراء کو سامنے رکھ کر حل تجویز کرتا۔ یہ صورت حال ہر جگہ اور ہر فقیہ کے لیے یہ کسی تو نہیں تھی لیکن اتنا نہیں کہ بہت کم جگہوں پر اور افراد کو حاصل تھا۔

### فقہی مسائل کے حل کے اسلوب:

وقت کے ساتھ ساتھ آراء کی نوعیت بدلتی گئی۔ فقہی اصول ابتدائی چند صد یوں تک مرتب و منضبط ہو گئے تھے۔ اب عملانے مسائل سامنے آنے پر بسا اوقات کوئی ایک فقہی مکتب یا تو اپنے فقہی امام کی رائے سے اعراض کی کوئی شکل نکال لیتا جیسے مزارعات کے معاملے میں فقہ حنفی میں دیے جانے والے فتاویٰ امام ابوحنیفہ کی رائے پر نہیں بلکہ مفتیان کرام نے امام ابویوسف اور امام محمد کی رائے اختیار کرتے ہوئے مزارعات کو جائز قرار دیا، جبکہ امام ابوحنیفہ اور امام زفر کے نزدیک عقد مزارعات فاسد معاملہ ہے جو جائز نہیں۔ اب مسئلہ یوں سامنے آیا کہ عقد مزارعات سے صرف نظر کرنا کسی بستی، کسی علاقے میں آسان نہیں تھا۔ اس طرح فقہائے احتجاف نے عقد مزارعات پر امام ابویوسف کی رائے کو اختیار کرتے ہوئے فتاویٰ دیے جو خود مجتہد منصب تھے۔

فتاویٰ عالمگیری میں آتا ہے:

المزارعة فاسدة في قول أبي حنيفة رحمه الله .....

والفتوى على قولهما لعامل الناس في جميع البلدان (۷)

ترجمہ: (عقد) مزارعات ابوحنیفہ رحمہ اللہ کے قول کے مطابق فاسد ہے..... (لیکن) لوگوں کے تعامل کی غاطر (اس پر) فتویٰ

تمام علاقوں میں صاحبین کے قول پر ہے۔

المبسوط میں امام سترسی کی رائے بھی یہی ہے (۸)۔

خود اپنے فقہی مسلک کے اندر رہتے ہوئے نئے پیش آمدہ مسائل کے حل کا یہ ایک طریقہ تھا۔ کچھ عرصے بعد احساس ہوا کہ یہ طریقہ کچھ زیادہ کامیاب نہیں۔ جوں جوں کتب اور علوم کی اشاعت ہوتی گئی، وسعتِ نظر، رواداری اور انہماں تفہیم کا انداز بدلتا چلا گیا۔ اب یہ تصور عام ہوا کہ اپنی فقہ پر قائم رہتے ہوئے دوسری فقہ سے اس وقت آراء لینے میں کیا مضائقہ ہے جب اپنی فقہ میں اپنے اصول فقہ پر رہتے ہوئے:

۱۔ مسئلہ زیر بحث کا کوئی حل موجود نہ ہو، یا

۲۔ حل تو موجود ہو لیکن اس کی عملی تطبیق ممکن نہ ہو۔

اس صورت حال کے رویں میں نظریہ مراعاة الخلاف وجود میں آیا۔

### نظریہ مراعاة الخلاف:

فقہی اختلافات اور ان کے حل کی کسی شکل کا وجود نہیں ہر دور میں ملتا ہے۔ جو تصور آج قaudہ مراعاة الخلاف کے نام سے متغیر اور مرتب انداز میں ملتا ہے، امام شاطبی سے قبل یہی کیفیت کتب فقہ میں فقهاء کے اقوال اور اعمال حسنہ کی شکل میں ملتی ہے۔ تا آنکہ امام شاطبی نے المواقفات فی اصول الشریعة میں اسے ایک منضبط سائنس کی شکل میں پیش کیا۔ آپ رحمہ اللہ لکھتے ہیں:

فلا يعاملون الفاسد المختلف في فساده معامله المتفق على فساده (۹)

ترجمہ: (علماء کا قاعدہ یہ ہے کہ) جس چیز کے فاسد ہونے پر اختلاف ہے اس کا معاملہ اس چیز جیسا نہیں کیا جائے گا جس کے فاسد ہونے پر اتفاق ہے

امام شاطبی نے ائمہ مسلمین کا تذکرہ بلا استثناء فقہ کیا ہے۔ مراعاة الخلاف کا قاعدہ عمومی ہے اور تمام مکاتب فقہ میں اسے قبول عام حاصل ہے۔ چنانچہ اس کے مطابق کسی شے کے فاسد ہونے پر علماء کا اتفاق ہو تو اسے اس وقت ترک کر دیا جاتا ہے جب اس کے فساد پر علماء میں اختلاف ہو۔ اس تعریف پر ایک اچھتی سی نظر ڈالنے سے اس قاعدے کے محسن سامنے نہیں آسکتے۔ بادی النظر میں اختلاف رائے کے مقابلے میں اتفاق رائے ایک دلیل قطعی ہوتا ہے۔ اس کے سامنے اختلاف رائے کا ضعف اور بے چارگی واضح ہوتی ہے۔ لیکن فی الحقیقت یہ عامی کا نقطہ نظر ہو سکتا ہے، فقیہ کا نہیں۔ فقیہ کے سامنے اتفاق رائے اور اختلاف ایسے آلات ہیں جن سے وہ مقاصدِ شریعت حاصل کرتا ہے۔ شریعت کے مقاصد میں سے کوئی مقصود اتفاق رائے سے حاصل ہو تو الحمد للہ۔ لیکن اگر اتفاق رائے حاصل کرتے کرتے مقاصدِ شریعت میں سے کسی مقصد کے ضایع کا اندیشہ ہو تو وہاں فقیہ اتفاق رائے ترک کر کے اختلاف

رائے کے ویلے سے وہ مقصد حاصل کرتا ہے جو شریعت کے پیش نظر ہوتا ہے۔

نظریہ مراعاة الخلاف کا ناقدانہ جائزہ اس مقیاس پر لیا جائے تو معلوم ہوتا ہے کہ اس میں اتفاق رائے کو ترک کر کے اختلاف رائے کے توسط سے شرعی مقاصد حاصل کیے جاتے ہیں۔ امام شاطبیؒ کے خیال میں نظریہ مراعاة الخلاف کی بنیاد اختلاف علماء امتی رحمة والی حدیث رسول پر ہے۔ شاطبیؒ کہتے ہیں کہ ولی کے بغیر عورت کا از خود نکاح کر لینا عقد فاسد ہے اور عقد فاسد کے نتیجے میں وہ حق مہر اور حق ارث سے محروم رہتی ہے۔ اس معاملے میں عورت کا نکاح تو فاسد ہی رہے گا اور یہ فتویٰ ماکی مسلک کے مطابق ہو گا لیکن اس کے نتیجے میں اسے حق مہر اور حق ارث سے محروم نہیں کیا جائے گا۔ (بلکہ اسے احتراف کے فتویٰ کے مطابق دونوں حقوق حاصل ہوں گے)۔ یہ حقوق اسے کیوں حاصل ہوں گے، اس کی وجہ وہ اختلاف ہے جو بالآخر مفسدہ کی طرف لے جاتا ہے اور اس صورت حال میں عورت کو حق مہر اور حق ارث سے محروم کرنا مفسدہ ہے۔ آپ رحمہ اللہ کہتے ہیں:

وهذا منه مبني على مراعاة المال في نظر الشارع فالمراد

مراعاة الخلاف الواقع بين المجتهدين (۱۰)۔

ترجمہ: شارع کی نظر میں کسی چیز کے انجام کا کایا ظاہر کرنا مقصود ہے۔ پس مراعات الخلاف سے مراد وہ اختلاف ہے جو مجتهدین کے درمیان ہو۔

اسی قاعدہ کی فرع میں یہ بھی ہے کہ اگر فیضہ کا کوئی راجح قول لینے سے مفسدہ ظاہر ہوتا ہو تو اسے ترک کر کے مرجوح قول اختیار کر کے مفسدہ دور کیا جاتا ہے۔ امام صاحب کے اس دعوے کی دلیل وہ حدیث ہے جس میں آتا ہے کہ ایک اعرابی مسجد میں رفع حاجت کر رہا تھا۔ صحابہ نے اسے روکنا چاہا تو رسول اللہ نے منع کر دیا۔ اس کی وجہ یہ تھی کہ اگرچہ مسجد میں رفع حاجت منوع ہے لیکن ایک فاسد فعل کی ابتداء ہو چکی تھی۔ اب اگر اسے روکا جاتا تو افر الفرقی بچ جاتی اور اندر یہ شہادت کہ اس کے کپڑے بھی خراب ہو جاتے اور مسجد میں زیادہ آلوگی بچلاتی۔ اس لیے ایک مفسدہ سے بچنے کی خاطر کم تر مفسدہ اختیار کر لیا گیا۔

قاعدہ مراعات الخلاف خود اپنی فقہ پر قائم رہتے ہوئے کسی دوسری فقہ سے استفادہ کرنے کو کہتے ہیں۔

نظریہ تجزیہ الاجتہاد:

علم اصول فقہ کی جزوں میں جن تصورات نے صدر اول میں آبیاری کی اور جن کے باعث دنیائے فقہ میں کئی مزید تصورات مروج ہوئے، ان میں سے ایک تصور مجتهدین کے طبقات کا تھا جس کے تحت مجتهد مطلق ایک بلند پایہ مجتهد ہوا کرتا ہے۔ لیکن جوں جوں دنیائے اسلام کی جغرافیائی سرحدیں وسیع ہوتی چلی گئیں، مسائل کی نوعیت میں بھی رنگا رنگی آتی چلی گئی۔ بدلتے وقت کا دورانیہ بھی مسائل کی بہت تبدیل کرنے میں ایک اہم عصر رہا۔ ابتدائی دور میں

مجتہد مطلق اپنے عہد کے تمام مسائل کی کلید ہوا کرتا تھا۔ لیکن اب صورت حال یوں ہوئی کہ علماء کو ہمہ جہت اجتہاد کی بجائے اختصاصی مطالعے کی طرف راغب ہونا پڑا جس کی وجہ کثرت مسائل تھی۔

غالباً امام غزالی ”پہلے شخص ہیں جنہوں نے فقہی بحثوں میں تجزہ الاجتہاد کا نظریہ متعارف کرایا۔

تجزہ الاجتہاد سے مراد اجتہاد کے عمل کو اجزاء میں تقسیم کر کے کسی ایک جزا کچھ اجزا میں اجتہاد کرنا ہے۔ امام غزالی ”یوں تو مجتہد مطلق کے لیے علوم ثمانیہ کی تحصیل لازم قرار دیتے ہیں لیکن ساتھ ہی ان کا کہنا ہے کہ یہ علوم مجتہد مطلق کے لیے شرط ہیں جو تمام شرعی مسائل میں آراء دیتا ہے۔ رہا وہ شخص جو ابواب فقه میں سے کسی ایک میں رائے دے، اس کے لیے تجزہ الاجتہاد کے راستہ موجود ہے۔ امام غزالی ”سے قبل اجتہاد مطلق کے باعث مشاورت کا تصور تو موجود تھا لیکن اجتماعی اجتہاد اس کے بعد کا تصور ہے۔ اس طرح جو شخص عبادات میں مہارت حاصل کرے، ضروری نہیں کہ مناکھات میں اس کی دلچسپی ہو۔ مناکھات میں مہارت رکھنے والے نے ہو سکتا ہے، دیگر معاملات دیگر لوگوں کے فہم پر چھوڑ رکھے ہوں۔ آپ رحمہ اللہ فرماتے ہیں:

اجتنام هذه العلوم الثمانية إنما يشترط في حق المحتهد المطلق الذي يغتى في جميع الشرع وليس الاجتہاد عندي منصباً لا يتجزأ بل يحوز ان يقال للعالم بمنصب الاجتہاد في بعض الأحكام دون بعض فمن عرف طريق النظر القياسي فله ان يغتى في مسئلة قياسية (۱۱)۔

ترجمہ: ان آٹھ علوم کا جاننا اس مجتہد مطلق کی شرائط میں سے ہے جو جملہ شرعی احکام میں فتویٰ دیتا ہو۔ میرا نقطہ نظر یہ ہے کہ اجتہاد ایسا منصب نہیں ہے جو قابل تجزی نہ ہو بلکہ ممکن ہے کہ جو آدمی بعض شرعی احکام کا عالم ہو لیکن بعض کا نہ ہو، اسے مجتہد قرار دیا جائے۔ جو شخص قیاس کرنے کا اسلوب جانتا ہو تو اس کے لیے جائز ہے کہ کسی قیاسی مسئلہ میں فتویٰ دے۔

اس کا مطلب یہ ہوا کہ امام غزالی کے اس تصور (doctrine) نے اختصاصی مطالعہ (specialisation) کی نیوڈالی۔ چنانچہ جب صورت حال یہ ہو کہ ایک مجتہد، فقہ کے کسی ایک باب میں ماہر ہو، دوسرا کسی دوسرے باب میں زندگی بھر مغز کھپائی کرتا رہے، تیرا اپنے لیے کسی اور میدان کا انتخاب کرے، تو لازم ہے کہ پچیدہ مسائل کے لیے جملہ مجتہدین مل کر ان کا حل تلاش کریں۔

دوسری طرف علامہ شوکائی ”اس نقطہ نظر کی مخالفت کرتے ہیں۔ ان کے نزدیک اجتہاد ایسا عمل نہیں جو اجزاء میں مقسم ہو سکتا ہو۔ یہ ایک کل ہے اور اسے اجزاء میں تقسیم کرنے سے اجتہاد کے تقاضے پورے نہیں ہو سکتے۔ جو شخص کسی ایک فقہی باب میں مجتہد ہو، اس کا علم دوسرے باب میں ناقص ہوتا ہے جس سے اجتہاد کا عمل متاثر ہوتا ہے (۱۲)۔

لیکن چند صد یوں کے کسرو اکسار کے بعد امام غزالی ”کے نقطہ نظر ہی کو پذیرائی حاصل ہوئی۔

عہد حاضر میں مسائل میں اس قدر تنوع آپ کا ہے کہ کسی شخص کا علوم حاضر میں مہارت تامہ حاصل کرنا ناممکن عمل

ہے۔ یہی وجہ ہے کہ فقہ یا علوم اسلامیہ ہی میں نہیں، زندگی کے ہر شعبے میں تخصص دیکھنے کو ملتا ہے۔ اسی تخصص کے باعث ناگزیر ہے کہ اجتماعی مسائل کا حل انفرادی سطح کی بجائے اجتماعی سطح پر تلاش کیا جائے۔ یہی اجتماعی اجتہاد کی اساس ہے جس کے لیے عہد حاضر میں کئی ادارے معرض وجود میں آچکے ہیں۔ ان اداروں میں فرد واحد کی بجائے افراد مل کر نور و فکر کرتے ہیں۔ ان اداروں کی معاونت کے لیے طرح طرح کی صلاحیتوں سے مالا مال رجال کار، مختلف فنون کے ماہرین اور کتابخانے کی بلند پایہ کوہ لوٹیں موجود ہوتی ہیں۔

### استنباط احکام کا ایک اہم منہج: تلفیق:

مختلف فقہی آراء میں سے قول فیصل کے ذریعے حکم شرعی کی تلاش کے کئی طریقے فہماء میں معروف ہیں۔ انہی میں سے ایک طریقہ تلفیق کہلاتا ہے۔ یہ لفظ باب تفصیل میں لفظ ملتفق کے وزن پر ہے جس کا لغوی معنی ضم (جمع) ہے یعنی اشیاء کو یکجا کر دینا ہے (۱۳)۔ اسی لغوی مناسبت سے کسی درپیش مسئلے میں کسی آراؤ جمع کر دیا جائے تو اسے تلفیق کہتے ہیں۔ اس کی تفصیل یہ ہے کہ کوئی شخص بالعلوم کسی ایک فقہی مکتب فکر مٹھا خنی، سے تعلق رکھتا ہو تو ضروری ہے کہ زندگی کے جملہ امور میں بالعلوم وہ فقہ خنی ہی کی اتباع کرے۔ لیکن اگر خون بہنے پر فقہ خنی کے مطابق وضو نوٹ جائے تو وہ شخص فقہ شافعی کا سہارا لے کہ اس فقہ میں خون بہنے پر وضو نہیں ثابت۔ زندگی کے جملہ امور میں خود کو مقلد قرار دیتا ہو لیکن تھناے بشریت غصے میں تلطین غلاش در مجلس واحد کا ارتکاب کر بیٹھے تو غیر مقلد نقطہ نظر سے اس کا حل تلاش کرتا پھرے۔ یہ انداز جملہ فقہاء کے ہاں ناپسندیدہ ہے۔ اسے اتباع نفس کہا جا سکتا ہے اور علماء نے اسے ہوائے نفس کی بیروی سے موسم کیا ہے۔

اس زاویہ نگاہ سے تلفیق کا مطالعہ کرنے سے اس کا سلبی پہلو و کھاتی دیتا ہے لیکن یہی تلفیق نہیں ہے۔ فقہاء کی کوئی مجلس یا کوئی نقیہ انفرادی طور پر عامۃ الناس کے مسائل کا حل تلاش کرنے کے لیے فقہاء کی آراء میں سے راجح قول تلاش کرے تو یہ مستحسن کوشش کہلاتی ہے۔ اب اگر نہ کورہ بالامثال ہی کے مطابق فقہاء نے تلطین غلاش در مجلس واحد پر کسی ایک نقطہ نظر کے مطابق کسی آبادی، کسی ملک، یا کسی ماحول کے لیے قول فیصل دے دیا ہو تو اسی پر عمل کیا جائے گا۔ اگرچہ کہا جا سکتا ہے کہ فقہاء نے اپنی فقہ سے ہٹ کر کسی دوسری فقہ کے مطابق فتویٰ دیا ہے۔ یہ دوسری صورت حال بھی تلفیق ہے۔ لیکن اب لوگوں کے لیے انفرادی طور پر اس قول فیصل سے انحراف جائز نہیں ہے۔

تلفیق کا یہ مورخ الذکر انداز اس کا ایجادی رخ واضح کرتا ہے۔ اب فقہاء کی اس تلفیق ایجادی کے بعد عامی اس سے روگردانی کر کے اپنی سہولت کے مطابق کوئی اور فقہی نقطۂ نظر اپنا کریے جو ازادے کے میراندہ ب مقام بھی فقہاء کی آراء ہی میں سے لیا گیا ہے تو اسے بھی تلفیق ہی کہا جائے گا جو اس کا سلبی انداز ہے اور یہ ناپسندیدہ ہے۔

اس بحث سے معلوم ہوا کہ انفرادی طور پر اپنے فقہی مکتب فکر کی بجائے کہیں اور سے خود اپنے لیے نفسانی خواہشات کی اتباع میں خوش چینی کی جائے تو یہ ناپسندیدہ تلفیق ہے۔ اور اگر کوئی نقیہ یا فقہاء کی جماعت عامۃ الناس

کے مسائل کا حل تلاش کرنے کی خاطر یہ کام کرے تو یہ مستحسن تلفیق ہے۔

لیکن یہ رائے بھی کسی قطعیت کی حامل نہیں ہے۔ اجتماعی انداز میں عہد حاضر کی پیشتر اجتہادی کوششوں میں تلفیق کا عنصر کثرت سے نظر آتا ہے لیکن اس سے اٹھنے والے ضمنی سوالات کا شانی جواب اس کے مویدین کے پاس شاید نہیں ہے۔ ممکن وجہ ہے کہ اجتماعی اجتہادی کوششوں کا محور بڑی حد تک تلفیق ہونے کے باوجود، اس پر موجود لٹریچر کا میلان اس کے امتناع کی طرف نہ لے جانے کے باوجود اس سے گریز کی طرف اشارہ کرتا ہے۔ یہ بات ایک مثال سے بخوبی واضح ہو سکتی ہے۔

زانی غیر محسن پر حد باری کرنے میں فقهاء کے دو معروف نقطہ نظر ہیں۔ اس کی وجہ ان دونوں مکاتب کے اصول فقہ ہیں۔ شافعی مکتب فکر کے ہاں زانی غیر محسن کو سوکوڑوں کی سزا قرآن کی آیت کے بموجب اور ایک سال کی علاقہ بدری (قدیم اصطلاح میں جلاوطنی) حضرت عبادہ بن صامتؓ کی حدیث رسول صلی اللہ علیہ وسلم کی امتناع میں دی جائے گی (۱۲)۔ یہ سزا اس مکتب فکر میں حد کھلاتی ہے۔ دوسرے الفاظ میں زانی غیر محسن پر باری ہونے والی حد دوسرا ذوں پر مشتمل ہے: سوکوڑے اور ایک سال کی علاقہ بدری۔ حنفی فقہ میں ایسے شخص پر سوکوڑوں کی شکل میں حد نافذ کی جائے گی۔ رہی ایک سالہ علاقہ بدری تو یہ ان کے نزدیک تعزیری سزا ہے جو مقتنه یا قاضی کے صواب دیدی اختیارات میں سے ہے (۱۵)۔ یہ فرق کیوں ہے؟ اس کی وجہ دونوں کے اصول فقہ میں اختلاف ہے۔

شافعی مکتب فکر میں ایک سالہ علاقہ بدری جس حدیث رسول صلی اللہ علیہ وسلم کی بنیاد پر ہے، وہ خبر واحد ہے۔ اور یہی بناۓ اختلاف ہے۔ شافعی اصول فقہ میں خبر واحد اسی طرح قابل قبول ہے جس طرح حدیث متواتر اور حدیث مشہور۔ یہی وجہ ہے کہ اس معاملے میں انہوں نے زانی غیر محسن کے مسئلے پر دونوں نصوص (سورہ نور کی آیت اور حضرت عبادہ بن صامتؓ والی حدیث) کو یکساں مرتبے پر رکھتے ہوئے حد میں دوسرا ذیں شامل کی ہیں۔ دوسری طرف حنفی نقطہ نظر میں خبر واحد قرآن کے عموم پر اضافہ نہیں کر سکتی۔ قرآن کے عموم پر اضافے کے لیے ان کے ہاں خود قرآن اضافہ کر سکتا ہے یا حدیث متواتر یہ کام کر سکتی ہے۔ یہ وہ بنیادی اختلاف ہے جس کے سہارے پر آگے چل کر دونوں فقہ میں کئی امور متعین اور مختصر ہوتے ہیں۔

حنفی فقہ میں ایک سالہ علاقہ بدری کی سزا سے انکار نہیں ہے۔ لیکن جس وسیلے سے یہ سزا شافعی فقہ میں ہے، احتفاف کے نزدیک اس میں وہ قوت نہیں جو قرآن کے عموم پر اضافہ کر سکے۔ اس لیے احتفاف کے نزدیک زانی غیر محسن پر نافذ ہونے والی حد اداً صرف ایک سزا پر مشتمل ہے اور وہ ہے سوکوڑے۔ لیکن اس کے ساتھ ہی حنفی فقہ میں قول صحابی بھی مصدر شریعت ہے۔ چنانچہ یہاں پر انہوں نے حضرت عمرؓ کے عمل کی بنیاد پر حد کے ساتھ ایک سالہ علاقہ بدری کو تعزیری سزا قرار دیا جو صواب دیدی ہے، حد نہیں ہے (۱۶)۔

اب فرض کریں کوئی فقیہ، کوئی ادارہ یا کوئی مجلس دونوں میں سے کوئی ایک نقطہ نظر اختیار کرنا چاہے تو اسے یہ

نقطہ نظر پورے کا پورا لینا ہوگا۔ مثلاً فقہ شافعی پر مشتمل آبادی والا کوئی ملک آج حدیٰ نا کے بارے میں کسی سہولت کی خاطر شافعی فکر اختیار کرے تو لازم آتا ہے کہ جس بنیاد پر یہ نقطہ نظر سامنے آیا وہ بنیاد بھی پوری کی پوری اپنا لی جائے۔ اور یہاں اس بنیاد کے تحت خبر واحد قرآن کے عموم پر اضافہ کر سکتی ہے۔ جس کا نتیجہ یہ ہو گا کہ ہر خبر واحد قرآن کے عموم پر اضافہ کر سکے گی اور یوں فقہ شافعی کا یہ اصول مکمل طور پر ترک کرنا پڑے گا کہ خبر واحد قرآن کے عام کو خاص نہیں کر سکتی۔ اب اگر کوئی یہ کہے کہ ایسے نہیں ہو گا تو اس دعویٰ کی کوئی بنیاد نہیں ہوگی۔ فقہ شافعی کے جملہ پیر و کاروں سے یہ تو قع محال ہے کہ وہ یہ صورت حال قبول کر لیں۔ اسی طرح فقہ شافعی پر مشتمل آبادی کے ملک میں اگر سہولت کی خاطر ایک سالہ علاقہ بدری ترک کرنے کا سہارا فقہ شافعی میں سے لیا جائے تو یقینی بات ہے کہ اس کی بنیاد قول صحابی ہے جو فقہ شافعی میں میں ایک مسلمہ مصدر تشریع ہے۔ ایک مرتبہ یہ مصدر تشریع اختیار کر لینے کے بعد کسی دوسرے معاملے میں فقہ شافعی میں اسے ترک کرنے کی کوئی بنیاد نہیں فراہم ہو سکتی۔ ظاہر بات ہے کہ یہ صورت حال نہ فقہ شافعی کو قبول ہوگی اور نہ فقہ شافعی اسے لائق اعتنا سمجھے گی، کیونکہ اس طرح دونوں کو اپنے اصول فقہ کا ایک اہم اصول ترک کرنا پڑے گا جس کی کوئی بنیاد درکار ہے جو موجود نہیں ہے۔

اس بحث سے اندازہ کیا جاسکتا ہے کہ کسی گھرے تفہیم اور غایت درجے کی بصیرت کے بغیر اگر حض کچے پکے انداز میں قانون سازی کی جائے اور یہ کام فقہی رواداری، وسعت یا تلفیق کی اصطلاح کے تحت کیا جائے تو اس کے نتائج فقہی انتشار اور ژولیدہ فکری کے علاوہ کچھ نہیں نکلتے۔ اس طرح کی قانون سازی نہ تو فقہ شافعی کے علماء کے لیے قبل قبول ہوتی ہے اور نہ فقہ شافعی اس کی اجازت دیتی ہے۔ اس لیے کہا جاسکتا ہے کہ علمی اعتبار سے تلفیق کے جواز کے ہوتے ہوئے بھی اس کے تحت قانون سازی احتیاط کا تقاضا کرتی ہے اور یہ کام اعلیٰ پائے کے بلند مرتبہ فقہاء کو مفوض ہے نہ کہ ہر کس و ناکس کو سزاوار ہے۔

### کوسل کی ساخت کا تقيیدی جائزہ:

ان بنیادی مباحث پر لفظ کو کے بعد ضروری ہے کہ کوسل کے کام کا جائزہ لیا جائے جو نظری اور عملی دو سوالات پر مشتمل ہے۔

یہ سوال بالکل ابتدائی نوعیت کا ہے کہ کیا اسلامی نظریاتی کوسل کی موجودہ ساخت کسی نوع کے اجتہاد کی الیت سے مزین ہے بھی یا نہیں۔ یہ سوال مطلقاً علمی درجے کا ہے، کسی میلان کا نتیجہ نہیں ہے۔ اگر اس سوال کے جواب میں سوال کیا جائے کہ اس سوال کی ضرورت کیوں پیش آئی تو اول الذکر سوال کے سائل کے لیے جواب ہی آسان ہو جاتی ہے۔ اس کے جواب کے لیے ہمیں دستور پاکستان ۱۹۷۳ء سے رجوع کرنا پڑے گا جس کے نویں حصے میں اسلامی نظریاتی کوسل کا تذکرہ ہے۔ کوسل کی ہیئت سے متعلق اہم نکات کے مطابق قائم کرتے وقت صدر مملکت مندرجہ ذیل امور کا خیال رکھیں گے:

- ۱۔ ہر ممکن کوشش کی جائے گی کہ اس میں مختلف مکاتب فکر کے افراد شامل ہوں۔
- ۲۔ کم از کم دو افراد پر یہ کورٹ یا ہائی کورٹ کے موجود ہج ہوں یا جج رہ چکے ہوں۔
- ۳۔ کم از کم چار افراد ایسے ہوں جو اسلامی تحقیق یا تدریس کے میدان میں کم از کم پندرہ سال کا تجربہ رکھتے ہوں۔
- ۴۔ کم از کم ایک خاتون کی رکنیت تیقین ہو گی۔

پہلے ابتداء میں بیان کیا جا چکا ہے کہ کوںل کی رکنیت میں کم از کم آٹھ اور زیادہ سے زیادہ بیس افراد شامل ہوں گے۔ مندرجہ بالا چاروں نکات پر سرسرا نظر ڈالنے سے اندازہ ہو جاتا ہے کہ اصول فقہ کی کسی ادنیٰ کی کتاب میں مذکور طبقات مجتہدین میں سے آخری طبقے کے لیے مطلوب شرائط کا کوئی ہلاکا ساشائیہ بھی ان میں نہیں ملتا۔ یہ اہتمام کر دینا اجتہاد کے لیے کافی نہیں ہے کہ رکنیت کے لیے مختلف مکاتب فکر کے افراد شامل کرنے کی کوشش کی جائے گی۔ مختلف مکاتب فکر والی یہ شرط تو انتظامیہ کو ایک ایسا اختیار دیتی ہے جس کے ذریعے سے وہ اپنی مختلف سیاسی ضرورتیں پوری کرتی ہے۔ کوئی ضروری نہیں کہ مکاتب فکر کے اس اخلاقی انتخاب میں شرائط اجتہاد کا خیال بھی رکھا جائے۔ فکری اختلاف رکھنے والے یہ رکن علوم اسلامیہ میں علمی لحاظ سے بمز لہ صغر بھی ہو سکتے ہیں اور ممکن ہے کہ فکری اختلاف جدل و مناظرے کی طرف لے جانے والا ہو۔

آگے کہا گیا ہے کہ کوںل کے ان ارکان میں سے کم از کم دو افراد پر یہ کورٹ موجود ہج ہوں یا جج رہ چکے ہوں۔ یہاں اگر یہ فرض کر بھی لیا جائے کہ یہ دونوں نجح لازماً مسلمان ہوں گے تو بھی یہ کہیں مذکور نہیں ہے کہ ان جھوں کی اجتہادی بصیرت کس رتبے کی ہوگی۔ دوسری بات یہ کہ ان جھوں کا موجودہ سیاسی فضا میں اگرچہ مسلمان ہونا ہی لازمی قرار پائے گا لیکن اس دستوری شق میں یہ گنجائش موجود ہے کہ آگے چل کر کسی وقت یہ جج غیر مسلم ہوں۔ اگر کبھی ایسا ہوا تو سیاسی سطح پر یقیناً حکومت کے لیے بے پناہ مشکلات پیدا ہو سکتی ہیں لیکن جس حکومت نے اسلام کی کوئی من مانی تشریح کرنا ہو وہ ایسا کر گزرنے سے گریز نہیں کرے گی۔

جوں سے متعلق مسلم غیر مسلم کی شرط سے ایک لمحے کے لیے چشم پوشی کی جائے تو بھی اس سے یہ کہیں ظاہر نہیں ہوتا کہ یہ جج علوم اسلامیہ کے ماہرین ہوتے ہیں۔ ممکن ہے کسی نے اپنے ذاتی علم اور مطالعہ کے ذریعے لائق اتنا حد تک اسلامی علوم میں درک پیدا کر لیا ہو لیکن اس سے اجتہاد کی کوئی بلکل سی شرط پوری ہونا محال ہے۔ یہ تو ہو سکتا ہے کہ یہ نجح صاحبان قوانین کی جانش پر کھ میں ماہرین فن کے طور پر شریک ہوں لیکن اس صورت میں ان کا درجہ رکن کا نہیں ہونا چاہیے بلکہ ماہر فن کی حیثیت سے (co-opted) (نہ کہ رکن کے طور پر) انہیں مجتہدین کے اس اجلاس میں مدعو کیا جانا چاہیے۔

ایک اور شق میں یہ کیا گیا ہے کہ کوںل کی تشکیل کرتے وقت کم از کم چار ایسے افراد کی رکنیت تیقین بنائی جائے گی

جو اسلامی علوم کی تحقیق و تدریس کا کم از کم پندرہ سالہ تجربہ رکھتے ہوں گے۔ اس شرط کو عمل کے میدان میں دیکھا جائے تو کسی دینی مدرسے میں ابتدائی سطح کے مضامین پڑھانے والے استاد سے لے کر علوم اسلامیہ میں ایم اے یا اس کے مساوی درجے کی علمی قابلیت سے بہرہ مند عام استاد اور نچلے درجے کے محقق بھی کوںسل کے رکن بننے کے اہل ہیں۔ ان لوگوں سے یہ توقع تو کی جاسکتی ہے کہ وہ نظری اعتبار سے اسلام کی وکالت اچھے انداز میں کر سکیں لیکن اجتہاد جیسے مقدس فریضے کے لیے جو شرائط اور مرتبہ درکار ہوتا ہے، موجودہ شکل میں دستور اس کا اہتمام نہیں کرتا۔

کوںسل کی تشکیل میں کم از کم ایک خاتون کی رکنیت کا اہتمام تو مستحسن ہے لیکن اس خاتون رکن کے کوائف کا کوئی تذکرہ نہیں ہے۔ یہ خاتون کوئی طبیب بھی ہو سکتی ہے اور ممکن ہے عملی زندگی میں وہ پیشہ وکالت سے وابستہ ہو۔ خانہ دار عورت کو رکن بنادینے میں بھی کوئی امر مانع نہیں ہے۔ علوم اسلامیہ میں علمی اعتبار سے اس کی ذہنی سطح کیا ہو، دستور میں اس لحاظ سے اجمالی ہی اجمالی ہے۔ ان حالات میں اس خاتون سے اجتہاد کی توقع کرنا سعی لا حاصل ہے۔

### اسلامی نظریاتی کوںسل کا اجتہاد نظری اعتبار سے:

ایک ایسے ادارے سے اجتہاد کی توقع کرنا جس کی تشکیل کے وقت اس کے ارکان میں اجتہاد کے لیے مطلوب ہلکی سے بلکی شرط کا خیال بھی نہ رکھا گیا ہو، کوئی ثبت مشق نہیں ہے۔ ممکن ہے اس دعویٰ کو پذیرائی حاصل نہ ہو کیونکہ علوم پر اس عہد میں علیمت (scholarship) سے زیادہ سیاسی ضروریات کی چھاپ دیکھی جاسکتی ہے۔ لیکن علم اسلامیہ پر صدیوں سے مسلسل لکھی جانے والی کتب میں سے کوئی کتاب دیکھ لیجئے، کسی مکتب فکر کو اپنا لیجئے، کوںسل کی موجود ساخت کا کسی بھی نقطہ نظر سے جائزہ لے لیجئے، بخوبی اندازہ کیا جاسکتا ہے کہ کوںسل کا اجتماعی اجتہاد کس سطح کا ہے۔

قانون سازی کے میدان میں دنیا بھر میں ایک مسلمہ قاعدہ ہے کہ پہلے قواعد مرتب کیے جاتے ہیں۔ پھر ان کی عملی تطبیق کا مرحلہ آتا ہے۔ کسی بھی ایک آرڈیننس کو دیکھ لیجئے اگر اس کے متن کا تقاضا ہو تو قواعد و ضوابط (rules and regulations) کرنا کہا جاتا ہے۔ کوئی قانون اس بات کی اجازت نہیں دیتا کہ متعلقہ قانون کے تحت دیئے گئے اختیار کے تحت قواعد و ضوابط مرتب کئے بغیر لوگوں سے کچھ تقاضا کیا جائے۔ مثلاً کسی خود مختار ادارے کو قائم کرنے والا ایک اس ادارے کی شرائط ملازمت، نظم و ضبط اور دیگر امور طے کرنے کے لیے اس ادارے کی بیانات حاکمہ کو یہ امور طے کرنے کا اختیار دیتا ہے۔ قواعد و ضوابط مرتب ہونے کے بعد کہیں رکاوٹ پیدا ہو جائے تو وہی ادارہ ان میں ترمیم

واضفے کا اختیار رکھتا ہے۔

اجتہاد کے بارے میں بھی بھی میجھ صدیوں سے مروج ہے اور مسلمانوں میں اسے قبول عام حاصل ہے۔ اجتہاد کے عناصر، طبقاتِ مجتہدین، مجتہد کے لیے شرائط اور اجتہاد کا طریق کا رایے موضوعات نہیں ہیں جن پر آج کی پارلیمنٹ کو نئے سرے سے غور کرنا پڑے۔ یہ تمام امور صدیوں سے طے شدہ ہیں اور ان میں نہ کوئی اختلاف ہے اور نہ بنائے اختلاف۔ لہذا جب بھی اجتہاد سے متعلق قواعد و ضوابط کا تذکرہ آئے گا، لازم ہے کہ اصول فقہ کی کتب سے رجوع کیا جائے اور وہاں سے روشنی لینے کے بعد روشنی کے اس انعطاف کو دستور کے ذریعے معاشرے کی طرف کر دیا جائے۔

دوسری صورت یہ ہے کہ اجتہاد سے متعلق ان قواعد کو از سر نو مرتب کیا جائے۔ یہ کام علمائے کرام یا علوم اسلامیہ کے ماہرین کریں یا پارلیمنٹ کرے، ہر دو صورتوں میں دو امور کا خیال لازم ہے:

اولاً یہ کہ اجتہاد، عناصر اجتہاد، شرائط اجتہاد اور دیگر متعلقہ موضوعات پر قواعد و ضوابط لازماً مرتب ہونے چاہیں۔ اگر یہ کام نہیں کیا جاتا تو یہ خود بخود لازم آتا ہے کہ فقهاء کے مرتب کردہ اور صدیوں سے مستعمل قواعد و ضوابط ہی سے راہنمائی حاصل کی جائے۔

ثانیاً یہ کہ ان نئے مرتب کردہ قواعد و ضوابط کو مسلمان معاشرے میں لازماً قبول عام حاصل ہونا جائیے۔ یہ وہ انتہائی اہم شرط ہے جس پر ہر زمانے اور ہر علاقے میں عمل ہوتا رہا ہے۔ عام مسلمان علمی لحاظ سے بالکل ناخواندہ ہی کیوں نہ ہو، اسے یہ بخوبی علم ہوتا ہے کہ متفضیات، اسلام کیا ہیں اور اللہ اور اس کے رسول صلی اللہ علیہ وسلم کی پسندنا پسند کیا ہے۔ حدیث رسول ہے:

”ان امتی لا تجتمع على الضلالة“ (۱۷)

ترجمہ: میری امت گراہی پر متفق نہیں ہو گی

موجودہ شکل میں کونسل کی تشکیل میں مملکت کی سیاسی ضرورتوں کا انکاس نمایاں ہے۔ علمی اعتبار سے یہ کہنا بے حد دشوار ہے کہ کونسل کے اجتہادی وظائف پورے کرنے کے لیے کہیں پر شرائط اجتہاد کا خیال رکھا گیا ہو۔ جس ادارے کی تشکیل میں تمام ارکان کی شرائط اجتہاد کو پیش نظر ہی نہ رکھا گیا ہو، اس کی آراء میں سے اجتہاد نہیں تلاش کیا جاسکتا۔ اس وقت جو صورت حال عملاً دھکائی دے رہی ہے، اسے مندرجہ ذیل نکات میں سویا جاسکتا ہے:

۱۔ کونسل کے ارکان مختلف نوون اور اہلیتوں کے مالک ہوتے ہیں۔

۲۔ ان ارکان کو دھصول میں تقسیم کیا جاسکتا ہے۔

۱۔ وہ ارکان جن کا علمی پس منظر علوم اسلامیہ کے علاوہ ہے۔

۲۔ وہ ارکان جن کا علمی پس منظر علوم اسلامیہ کے حوالے سے ہے۔

- ۳۔ تمام ارکان کو نسل میں یکساں رتبے اور حیثیت کے حامل ہوتے ہیں۔
- ۴۔ کو نسل کا کام قوانین کے لیے ایسی سفارشات تیار کرنا ہے جن کی مدد سے قوانین کو اسلامیانے کے عمل میں مجاز افراد اور اداروں کو راہنمائی ملے۔

۵۔ مجاز افراد اور اداروں کی اس راہنمائی کے لیے کو نسل کے علاوہ اور کوئی آئینی ادارہ موجود نہیں ہے۔

یہ نکات واضح کرتے ہیں کہ کو نسل کے پیش فارم پر عہد حاضر میں ہونے والی قانون سازی کے ضمن میں احکام اسلام کو پیش رکھنے کا بخوبی اور کما حقہ التزام نہیں کیا گیا۔ اجتہادی مسائل کے حل میں اجتہادی شرائط اور بصیرت درکار ہوتی ہے۔ ادھر ارکان کی تعیناتی میں حکومتیں یا سیاسی مصلحتیں سامنے رکھتی ہیں۔ سپریم کورٹ اور ہائی کورٹ کے صح صاحبان بے پناہ صلاحیتوں کے مالک اور محترم ہوتے ہیں لیکن کیا اجتہادی صفات سے بھی متصف ہوتے ہیں؟ صرف پندرہ سال تک علوم اسلامیہ کے میدان میں تدریس یا تحقیق کا کام کرنے سے اجتہادی شرائط تعیناتی نہیں پوری ہوتیں۔ اور دونوں طرح کے یہ زمرے مل کر اجتہادی مسائل پر رائے دیں تو فتح اعتبار سے دونوں قسم کی آراء مساوی ہوں گی۔ لیکن کیا واقعیت صورت حال اسی طرح ہے؟ کیا علوم اسلامیہ کا پس منظر رکھنے والے کسی شخص کی رائے کی دوسرے پس منظر کے حامل کی رائے کے برابر ہو سکتی ہے؟

یہ وہ چند سوالات ہیں جن کے جوابات اصول فقه کے طلباء کے ذمہ ہیں۔ اجتہادی مسائل حل کرنے کے لیے تمام فقہی مکاتب فکر نے کچھ قواعد و ضوابط مرتب حاصل کر رکھے ہیں جنہیں امت مسلمہ کے خواص و عوام میں قبول عام حاصل ہے۔ پس ضروری ہے کہ یہ مسائل حل کرنے کے لیے وہی رجال کار ہوں جن کے بارے میں صدیوں سے اتفاقِ رائے پایا جاتا ہے اور جو ان قواعد و ضوابط کے مطابق مطلوبہ صلاحیتوں کے مالک ہوں۔ موجودہ شکل میں کو نسل کے جملہ ارکان یکساں مرتبے کے حامل ہیں اور ان کی تقریبی میں نہ تو صدیوں سے تشقیق علیہ شرائط اور قواعد و ضوابط کا خیال رکھا ہے اور نہ کچھ نئے ایسے قواعد و ضوابط اور شرائط کا التزام کیا گیا ہے جن سے گزشتہ کو منسوخ (abrogate) کرنے کا عندیہ ملتا ہو۔

### کو نسل کو مفوض و ظالماً اور اس کی کارکردگی:

۱۹۷۴ء کے دستور کے تحت کو نسل اپنے پہلے دن سے اگلے سات سال کے اندر نافذ اعمال قوانین کے جائزے پر اپنی حصی رپورٹ پیش کرنے پر بھی مامور تھی (۱۸)۔ لیکن ملک میں فوجی حکومت کے باعث ہر ادارہ کسی نہ کسی حد تک متاثر ہوا۔ اسلامی نظریاتی کو نسل بھی اس سے مستثنی نہ رہی۔ اس طرح ۱۹۹۳ء تک یہ ۱۲ اسلامی رپورٹیں ہی پیش کر سکی۔ اس عرصے میں کو نسل نے عہد حاضر میں خصوصی توجہ کے حامل مسائل پر ۲۹ موضوعاتی رپورٹیں بھی پیش کیں، مثلاً جدید بینکاری اور ربا، بیمه، اسلامی نظام تعلیم، اسلامی اقتصادی نظام، اسلامی نظام عدل اور آئینی اصلاحات۔ اس کے علاوہ کئی اداروں کی طرف سے موصول ہونے والے استفسارات کے جوابات بھی دیے گئے (۱۹)۔

کوںسل کی ان گروں قدر خدمات کا تفصیلی جائزہ لینا ان مختصر سطور میں ممکن نہیں۔ لیکن موضوع کا تقاضا ہے کہ اس طریقے کا کارکن تفصیلی جائزہ ضرور لیا جائے جس کے توسط سے کوںسل اپنی روپرٹیں مرتب کرتی ہے۔ اس مضمون کی ابتداء میں تفصیلی طور پر یہ واضح کیا گیا تھا کہ قانون سازی کے لیے فقهاء کے ہاں کچھ منضبط قواعد مرتب شدہ حالت میں موجود ہیں جن کا خلاصہ درج ذیل ہے:

- ۱۔ پہلا طریقہ یہ ہے کہ کسی ایک فقہی کتب فکر کے اندر رہتے ہوئے قانون سازی کی جاتی ہے۔
- ۲۔ کسی مشکل مقام کے سامنے آنے پر اپنے امام کی رائے ترک کر کے دیگر ائمہ کے راجح اقوال اختیار کر لیے جاتے ہیں۔ اس صورت میں اپنے اصول فقہ سے باہر جانے کا اندازہ نہیں ہوتا۔
- ۳۔ یہ دونوں صورت حال مدد ثابت نہ ہوں تو اپنی فقہی فکر سے باہر جا کر دیگر فقہی مکاتب فکر کی آراء اختیار کر لی جاتی ہیں۔ یہ کام بھی ایک منضبط فقہی قاعدے مراجعاۃ الخلاف کے دائرے میں رہتے ہوئے کیا جاتا ہے۔
- ۴۔ مراجعاۃ الخلاف کے ذریعے سے بھی رکاوٹ دور نہ ہو تو تلفیق کا راستہ موجود رہتا ہے۔ تلفیق فقهاء کے باں کوئی پسندیدہ اصول نہیں، اس کے رد و قبول پر دلائل موجود ہیں اور اس کی مدد سے قانون سازی کرنے کے لیے اعلیٰ پائے کی فقہی ثوف نگاہی اور بصیرت درکار ہوتی ہے۔

### کوںسل کا منبع :

ان نکات اربعہ کی روشنی میں کوںسل کی روپوں کا جائزہ لیا جائے تو اس کے کام کو دو مرحلے میں تقسیم کیا جاسکتا ہے۔ دونوں مرحلے کے لیے کوںسل کے منابع الگ الگ ہیں۔ پہلا مرحلہ ۱۹۷۳ء سے لے کر ۱۹۹۵ء تک کا ہے۔ اس عرصے میں کوںسل اپنے وظائف سے عہدہ برآ ہونے کے لیے جس منہج پر کام کرتی رہی، وہ کوںسل ہی کے ایک صدر نشین کے الفاظ میں یوں رہی:

یہاں سابقہ کوںسلوں اور ”موجودہ کوںسل“ کے طریقہ کار میں فرق کی طرف اشارہ نہ کرنا غلط فہمی کا باعث بن سکتا ہے۔ بغور جائزہ سے معلوم ہوتا ہے کہ پہلی کوںسلوں نے یہ کام اسلامی احکام کے مجموعی تااظر میں قوانین کے مبسوط جائزہ کے بعد سر انجام دیا۔ مگر موجودہ کوںسل نے اس ذمہ داری کو جلد پورا کرنے کے لیے، جسے پایہ تکمیل تک پہنچانے میں خاصی تاثیر ہو چکی تھی، ایک نیا منہج اپنایا۔ قرآن و سنت کی روشنی میں گیارہ راہنمای اصول (گائیڈ لائن) وضع کئے اور یہ طے کیا کہ ان میں سے کسی گائیڈ لائن سے متعارض مواد پر جو کسی بھی قانون میں پایا جائے، قابل حذف یا قابل ترمیم ٹھہرایا جائے (۲۰)۔

اس عبارت سے کہیں بھی متشرع نہیں ہوتا کہ ”اسلامی احکام“ سے مراد کیا ہے۔ کیا یہ قرآن و سنت ہیں؟ اگر ہاں تو کوںسل کی روپوں میں جا بجا جن فقہی آراء کا سہارا لیا جاتا رہا، ان کا مرتبہ کیا ہے۔ اور اگر یہ ”اسلامی احکام“ قرآن

وست کے ساتھ ساتھ فقہی آراء کے سہارے پر بھی قائم ہیں تو فقہی آراء لیتے وقت مذکورہ بالانکات اربعہ میں سے کون ساطریقہ اختیار کیا گیا۔

### کوسل کی ایک رپورٹ کا تجزیہ:

”اسلامی احکام کے مجموعی تناظر میں قوانین کے مبسوط جائزہ کے بعد سرانجام دیئے جانے“ والے اس پہلے عہد کی رپورٹوں کا جائزہ لینے پر معلوم ہوتا ہے کہ اس عہد میں کوسل کا علمی اور تحقیقی معیار جس درجے کا بھی تھا، اس کی ایک رپورٹ بعنوان ”اسلامی نظام حکومت کے بارے میں دستوری سفارشات“ کا جائزہ لینے پر معلوم ہوتا ہے کہ کوسل نے یہ رپورٹ مرتب کرتے وقت اس نازک کام کے لیے مطلوب دقتہ رسی کا اہتمام نہیں کیا۔ ”ملکت کے ذمہ باشندگان کے حقوق“ کے تحت ایک عبارت ملاحظہ ہوا:

”مسلمہ اسلامی فرقوں کو حدد و قانون کے اندر پوری مذہبی آزادی حاصل ہوگی۔ انہیں اپنے پیرواؤں کو اپنے مذہب کی تعلیم دینے کا حق حاصل ہو گا۔ وہ اپنے خیالات کی آزادی کے ساتھ اشاعت کر سکیں گے۔ ان کے شخصی معاملات کے فیصلے ان کے اپنے فقہی مذہب کے مطابق ہوں گے اور ایسا انتظام کرنا مناسب ہو گا کہ انہی کے قاضی یہ فیصلے کریں۔“ (۲۱)

اس ایک سفارش کی روشنی میں کوسل کا اپنا وجود باودی انظر میں مदعوہ ہوتا نظر آتا ہے۔ شخصی قوانین کے مطابق عدالتوں سے فیصلے حاصل کرنے کا یہ حق تو ان ملکوں میں ہوا کرتا ہے جہاں کوئی مذہبی وحدت اقلیت میں ہو۔ اگر ہر ”مسلمہ اسلامی فرقہ“ اپنے ہی قاضی سے فیصلے کرانے کا حق رکھتا ہو تو کوسل کا وجود کس حیثیت میں قائم رہ سکتا ہے؟ ”مسلمہ اسلامی فرقہ“ واضح نہیں ہیں۔ نہ تو عبارت میں اور نہ کسی ضمیمے میں ان کی تعریف کی گئی ہے۔ شخصی قوانین کے معاملے میں دوہی فقہی نقطہ نظر ملک میں پائے جاتے ہیں، اہل سنت والجماعت اور اہل تشیع۔ ان دونوں میں بھی کوئی ایسا فقہی بعد امشر قین نہیں ہے کہ جو قابل حل نہ ہو۔ یوں تو اس رپورٹ کی ہر سفارش پر لفڑو جرح کا بھر پور موجود ہے لیکن اختصار کی خاطر اس رپورٹ کا بھیتیت مجموعی جائزہ لینے پر بھی کوئی حوصلہ افزا صورت حال سامنے نہیں آتی۔ سفارشات کا اسلوب نہ تو فقہی انداز پر ہے اور نہ عہد حاضر کی سیاست کی زبان میں ہے۔ ایسا لگتا ہے کہ کوسل کے ارکان ماضی کے دور عروج کو آن واحد میں واپس لانا چاہتے ہیں۔ اوہ رسانی زندگی میں اس قدر تغیرات واقع ہو چکے ہیں کہ ان کا احاطہ کرنا بھی کوئی آسان کام نہیں۔ ”اسلامی مملکت“ کی تعریف ملاحظہ ہو:

”وہ مملکت جس میں مسلمانوں کو قوت نافذہ حاصل ہو اور وہ اللہ سبحانہ تعالیٰ کے اقتدار اعلیٰ کو تسلیم کرتے ہوئے اس کی نیابت کو تسلیم کے طور پر قرآن و سنت کے احکام کو عملاً نافذ کریں اور اس مملکت میں قرآن و سنت کے احکام کو دیگر تمام قوانین پر بالادستی ہو، اسلامی مملکت کہلاتی ہے۔“ (۲۲)

اسلامی مملکت کی اس تعریف کا کسی بھی پہلو سے جائزہ لے لیجئے، نہ تو یہ تعریف سیاسہ شرعیہ پر دستیاب قدیم

تحریری ذخیرے کے مطابق ہے اور نہ جدید سیاست کی اصطلاحات کے مطابق ہے۔ پوری رپورٹ کا جائزہ لے یعنی، اسلامی مملکت کی کوئی جغرافیائی حد بندی نہیں کی گئی جبکہ قدیم تحریری ذخیرے میں دارالاسلام کی جغرافیائی حد بندی پر بال کی کھال اتاری جاتی رہی۔

دوسری طرف ریاست کی جدید تعریف میں بھی رقبہ سر فہرست ہوا کرتا ہے۔ لیکن زیر نظر رپورٹ اس طرح کے کسی اہتمام سے محروم ہے۔ ۲۳ صفحات پر مشتمل اس رپورٹ میں سے صرف ۲۱ صفحات ارکان کے اتفاق رائے سے مرتب ہوئے۔ باقی ۲۲ صفحات ارکان کی اختلافی آراء پر مشتمل ہیں۔ اور حد تو یہ ہے کہ ایک فاضل رکن کی ایک اختلافی رائے کا مجموعی جنم اتفاقی آراء سے بھی زیادہ ہے۔ ۱۷ ارکان اور ایک صدر شیخ پر مشتمل اس کوںل کے ۶ ارکان نے رپورٹ سے تحریری اختلاف کیا۔

یہ صورت حال اس بات کی عکاس ہے کہ کوںل نے اس انتہائی اہم دستوری مسئلے پر نہ تو قرآن و سنت سے رجوع کیا اور نہ فقهاء کے طے شدہ اصولوں میں سے کسی اصول کو پیش نظر رکھا۔ یہ معزز ارکان اگر صرف طویل بحث و مباحثے کا اہتمام ہی کر لیتے تو اس کے نتیجے میں شاید کئی ارکان اپنی بیشتر آراء سے رجوع کر لیتے۔ اسی طرح بہت سی سفارشات مرتب کرتے وقت ان کا لب ولہجہ الفاظ کی ترتیب بدل دینے سے شاید متفق علیہ بن جاتا۔ اور یوں یہ رپورٹ ایک وقیع علمی کام قرار پاتا۔ لیکن موجودہ شکل میں کوںل کی رپورٹ کو ارکان کے ذاتی خیالات ہی قرار دیا جا سکتا ہے۔

کوںل کی ایک دوسری رپورٹ بعنوان ”مسودہ اسلامی قانون شہادت آرڈنس، ۱۹۸۲ء“ کے مرتبین میں سے ایک رکن نے اپنی اختلافی رائے کا اظہار یوں کیا:

”میرے نزدیک کتاب و سنت کی وہی تعبیر معتبر ہے جو فقہ جعفریہ میں مذکور ہے۔“ (۲۳)

اس کے بعد وہ اپنی اس رائے کا اظہار کرتے ہیں کہ اسلامی قانون شہادت کی ہر دفعہ میں فقہ جعفری کے نظر نظر کا اضافہ کیا جائے۔

مندرجہ بالاطور سے اندازہ کیا جاسکتا ہے کہ اس پہلے مرحلے میں کوںل کے ارکان نے کسی منضبط منع کے بغیر اپنے فرائض سرانجام دیئے۔

**کوںل کا نیا منع:**

۹۶-۱۹۹۳ء کے عرصے میں کام کرنے والی کوںل نے قوانین کی جانچ پر کہ اور سفارشات کی ترتیت و تدوین کے لیے اپنے سامنے گیارہ راہنماء اصول رکھے اور قرار دیا کہ جملہ قوانین کو پر کھتے وقت ان گیارہ اصول کو پیش نظر رکھا جائے گا (۲۴)۔

ان گیارہ اصولوں کا خلاصہ درج ذیل ہے:

- ۱۔ ربا پر تمام صورتوں میں حرام ہے۔ اس لیے کوئی سود یا اس پر مبنی کاروبار کو تحفظ فراہم کرنے والے تمام قوانین کو اسلام احکام کے مطابق بنانے کی سفارش کرتی ہے۔
- ۲۔ اسلام انسان کی تین بنیادی ضروریات میں سے ایک کو مکان قرار دیتا ہے جس کی فرائیحی حکومت کے ذمے ہے۔ کوئی سفارش کرتی ہے کہ ہاؤس نیکس لا گو کرنے والے تمام قوانین میں اس طرح ترمیم کی جائے کہ ہر شہری کی جائز رہائشی ضروریات والے ایک مکان کو اس نیکس سے مستثنیٰ قرار دیا جائے۔
- ۳۔ ظلم کے خلاف دادرسی کے لیے چارہ جوئی سے قبل کسی افسر سے اجازت حاصل کرنا ضروری قرار دینے والے قوانین میں ایسی ترمیم ہو کہ اس اجازت کے بغیر زیادتی کے خلاف چارہ جوئی کی جاسکے۔
- ۴۔ حکومت کی طرف سے شخصی الملاک کا حصول ان کی بازاری قیمت کے ساتھ مشروط ہو۔ اختلاف کی صورت میں حکم مقرر کیا جائے جس کا فیصلہ حتمی ہو گا۔
- ۵۔ کسی متوفی کے ترکے کی تمام شکلیں اس کے جائز شرعی وارثوں میں تقسیم ہونی چاہئیں، نہ کہ متوفی کے نامزد افراد میں۔
- ۶۔ جائز آئینی و قانونی تقاضوں کے بغیر کسی شخص کو نہ تو گرفتار کیا جا سکتا ہے اور نہ حراست میں رکھا جا سکتا ہے۔
- ۷۔ قید یا حراست میں رکھے جانے والے شخص کے ساتھ غیر انسانی یا توہین آمیز سلوک نہ کیا جائے۔
- ۸۔ حکومت کے کسی فیصلے کے خلاف شہریوں کو اپیل کے حق سے محروم کرنے والے قوانین میں اس طرح ترمیم کی جائے کہ لوگوں کو اپیل کا کم از کم ایک حق ملے۔
- ۹۔ تمام انسان قانون کی نظر میں برابر ہیں۔ لہذا کسی کے ساتھ امتیازی سلوک نہیں ہونا چاہیے۔
- ۱۰۔ کسی اقامتی جگہ کی تلاشی لینے سے قبل اہل خانہ کی اجازت ضروری ہے۔
- ۱۱۔ سرکاری حکام کی خطاؤں کو تحفظ دینے اور انہیں ہرجانہ ادا کرنے سے بری الذمہ قرار دینے والے ایسے تمام قوانین میں اس طرح کی ترمیم ضروری ہیں کہ لوگوں کے نقصان کی تلافی ہو سکے۔
- ۱۲۔ صفحات پر محیط ان گیارہ اصولوں کی تفصیل مندرجہ ذیل نجح پر ہے:
  - ۱۔ سب سے پہلے سرخی دی گئی ہے، جیسے راہنماء اصول نمبرا
  - ۲۔ اس کے بعد بالعموم تین چار سطر پر مشتمل متعلقہ اصول کی عبارت دی گئی ہے۔ بعض اصول طویل عبارت میں بھی پھیلی ہوئے ہیں۔
  - ۳۔ پھر اس اصول کے دلائل مندرجہ ذیل ترتیب پر ہیں۔ یہ ترتیب ہر اصول کے ساتھ نہیں بلکہ موقع کی مناسبت سے

جو دلیل موجود ہوا سی کا تذکرہ ملتا ہے:

(۱) قرآنی آیت یا آیات میں حوالہ سورت و آیت

(۲) ترجمہ آیت

(۳) حدیث یا احادیث نبوی میں حوالہ کتاب حدیث، ناشر، مقام اشاعت، من اشاعت اور حدیث نمبر

(۴) ترجمہ حدیث

(۵) کسی فقہی یا تاریخ پر کسی کتاب کا حوالہ میں ترجمہ

ان گیارہ اصولوں کے حق میں جن شرعی دلائل کا سہارا لیا گیا ہے ان میں قرآن کریم کے بعد درج ذیل کتب کے حوالے ہیں:

۱۔ کتب صحابہ

۲۔ مسنداً حجر

۳۔ خود کوئل کی کسی روپورٹ کا اقتباس

۴۔ المؤطراً - امام مالک

۵۔ تاریخ عمر بن الخطاب - ابو الفرج عبدالرحمن بن علی الجوزی

۶۔ مجلہ الاحکام العدیہ

۷۔ المبسوط - سرخی

۸۔ سنن الدارقطنی

۹۔ کتاب فی القضیہ والاحکام

۱۰۔ المثلیح الجنائی الاسلامی - عبد القادر عودہ (۲۵)

یہ فہرست ظاہر کرتی ہے کہ کوئل کے ان گیارہ راہنماء اصولوں کو مندرجہ ذیل چھ طرح کے مآخذ کی تائید و نصرت حاصل ہے:

۱۔ اولًاً نصوص اصلیہ (قرآن اور کتب احادیث)

۲۔ ثانیاً کتب تاریخ

۳۔ ثالثاً قانون موضوع (statutory law) جیسے مجلہ

۴۔ رابعًا صرف ایک کتاب کی حد تک فقہی آراء

۵۔ خامساً صرف ایک کتاب کی حد تک معاصر فرقہ

## ۶۔ سادس آنکو نسل کی آراء

تحویل دیر کے لیے ”أصول فقه“ کی ایک آزاد ائمہ تشریع کی جائے تو اس کا جواب ”راہنمای اصول“ ہی کی صورت میں ملتا ہے۔ دوسرے الفاظ میں اس کا مطلب یہ ہوا کہ کو نسل کے یہ گیارہ راہنمای اصول اس کے اصول فقہ ہیں۔ اس طرح یہ واضح ہو گیا کہ کو نسل کے شرعی ماذ میں سے بڑی حد تک قرآن و سنت ہی ہیں۔ اس سے یہ بھی واضح ہوا کہ کو نسل کا منبع اس کا اپنا طے کردہ ہے۔ اس منبع کی دونوں طرفیات باقی ہیں:

ا۔ احکام شرعی کی تلاش میں کو نسل نے قرآن و سنت کو بنیاد بنا یا ہے۔

۲۔ اس کے بعد کو نسل نے الكلمة الحكمة ضالة المعمون کو بنیاد بنا کر کسی ضابطہ قاعدے کے بغیر جہاں اس کے خیال میں خیر کی کوئی بات ملی اسے لے لیا۔

اس طرح بخوبی اندازہ کیا جاسکتا ہے کہ سفارشات مرتب کرتے وقت کو نسل نہ تو کسی ایک فقہی فکر کا خیال رکھتی ہے، نہ ایک فقہی فکر کے مختلف اقوال کی صورت میں راجح قول کی تلاش کا کام کرتی ہے، نہ مراعاة الفلاف کا اسلوب پیش نظر رکھتی ہے بلکہ اس کے پیش نظر تلفیق کا منبع ہوتا ہے۔ اور یہ تلفیق بھی فقہاء میں مروج تلفیق سے یکسر بہت کر ہے۔ یہاں تو کو نسل نے اپنے لیے گیارہ راہنمای اصول مرتب کر کے ایک طرح سے نئے اصول فقہ کی داغ بیل ڈالی ہے۔ اس نئے اسلوب کو عامۃ الناس میں پذیرائی کی ضرورت یقیناً موجود ہے اور یہ فیصلہ وقت کرے گا کہ گیارہ اصولوں پر ہمیں کو نسل کا یہ نیا منبع کس قدر امت کے خواص اور عوام کے لیے قابل قبول ہے۔ وقت کا یہ فیصلہ سالوں پرہیں عشروں پر صحیح ہو سکتا ہے۔ یہ بھی ہو سکتا ہے کہ نئی کو نسل اپنے لیے نئے راہنمای خطوط مرتب کرے۔ فی الحال تو اصول فقہ کے طالب علموں کے لیے ان گیارہ راہنمای اصول میں تحقیق و تجزیے کا خاص سامان موجود ہے۔

## کو نسل کی آراء اور سفارشات کی حیثیت:

کو نسل کی سالانہ روپورٹوں، خصوصی روپورٹوں اور جائزوں کے مطالعے سے یہ واضح ہوتا ہے کہ کو نسل اعلیٰ پائے کا ایک تحقیقی ادارہ ہے۔ یہ بھی واضح ہوتا ہے کہ آغاز سے تا ایں دم کو نسل کی روپورٹوں میں علمی اور تحقیقی پیشگی دن بدن مائل بر ارتقا ہے۔ رائے دہی کا جو معیار ستر کی دہائی میں نظر آتا ہے اسی کی دہائی میں اس نے ایک نئی راہ اختیار کر لی اور نوے کی دہائی میں پیش ہونے والی کو نسل کی روپرٹیں زیادہ وقیع اور علمی دلائل سے مرصع بلتی ہیں۔ کو نسل کے اس نئے پر ہونے والے کام کے کئی اسباب ہیں جن میں سرفہرست سبب یہ ہے کہ کو نسل بہر حال ایک آئینی ریاستی ادارہ ہے جس کی تشکیل حکومت کی صوابیدی پر ہوتی ہے۔ اور حکومتوں کے روز سے خود حکومتوں کے خرداں ہی باخبر ہوتے ہیں لہذا اس کی تشکیل میں کئی عوامل کا رفرما ہوتے ہیں۔ یہ عوامل علمی اور تحقیقی سے زیادہ سیاسی ضروریات کے تابع ہوتے

ہیں۔ اس کے باوجود ۱۹۷۳ء کے دستور کے تحت قائم ہونے والی کسی بھی کوںل نے کسی بھی عہد میں کوئی ایسی رائے نہیں دی جو مجموعی طور پر عامۃ الناس کی اجتماعی فکر سے متصادم ہو۔ رہایہ سوال کہ شرعی نقطہ نظر سے کوںل کے فیصلوں کو کس نظر سے دیکھا جائے تو اس کے جواب میں با آسانی کہا جاسکتا ہے کہ کوںل کا کام اسی انداز پر ہے جس پر اعلیٰ پائے کے تحقیقی ادارے اور جامعات کام کرتے ہیں۔ یہ تحقیقی ادارے، جامعات اور تعلیم و تعلم کے دیگر مرکز و سعث قلبی، رواداری اور معروضی انداز اختیار کرتے ہیں۔ ان کی تحقیقیں دیگر اہل علم کے لیے ایک دلیل کی حیثیت رکھتی ہے اور وہ اس سے فیض پاتے ہیں۔ کوںل کی آراء اور سفارشات کا جائزہ لینے پر یہی بات سامنے آتی ہے کہ کوںل اعلیٰ پائے کا ایک تحقیقی ادارہ ہے جو قوانین کی جانچ پر کہ کے کام میں معروضی انداز اختیار کرتا ہے۔ اس کے ارکان کا ذاتی میلان کسی بھی رخ پر ہو، اس کے اجتماعی فیصلے و سعث قلبی، رواداری اور معروضی انداز پر ہوتے ہیں۔

یہ کہنا بھی غلط نہ ہو گا کہ کوںل کی آراء اصول فقہ کی حد بندیوں سے مطلاقاً مبراء ہیں۔ اس مجلس علمی کا زادویہ نگاہ نہ تو کسی ایک امام کا مقلد ہے اور نہ اس کے پیش نظر کوئی ایک فقہی کتب فکر ہے۔ مختلف فقهاء کی آراء لیتے وقت بھی یہ کسی منضبط قاعدے کی مکف ف نہیں ہوتی اور نہ یہ تلفیق کا سہارا لیتی ہے۔ شاید یہی وجہ ہے کہ ہمارے روایتی دینی مجلات میں کوںل کی آراء پر اس ٹھوس علمی انداز میں نقد و جرح کا اهتمام نہیں ہوتا جو اہل علم کی شناخت ہے۔ غالباً اس کی وجہ یہ ہے کہ دینی حلقة چاہے مقلد ہوں یا غیر مقلد، ہر دو صورتوں میں اصول فقہ کی بندشوں سے باہر نہیں نکلتے۔ لیکن اس کا یہ مطلب بھی نہیں کہ وہ اپنی ہی فقہ کے اسیر ہوتے۔ ایسے ہرگز نہیں ہے۔ اس مضمون کے آغاز میں تفصیل سے ان مناج کا ذکر کیا گیا ہے جن کے اندر رہتے ہوئے فقهاء کام کرتے ہیں۔ ان مناج میں ایک سے زیادہ طریقے موجود ہیں جن کے ذریعے فقهاء قانون سازی کا کام کرتے ہیں۔ اسلامی نظریاتی کوںل کا منع فقہی یا اجتہادی کی بجائے تحقیقی ہے۔ بدقتی سے اس ادارے کی آراء سے ابھی تک ریاستی ادارے بھی نیضیاب نہیں ہو سکے اور نہ دینی حلقوں میں اس کی آراء پر نقد و جرح کی گئی ہے۔ اس لیے اسلامی نظریاتی کوںل کی آراء کو فقہی یا اجتہادی کہنا بے حد قبل از وقت ہے۔

امید ہے اہل علم اس موضوع پر مزید سوچ چکار کریں گے۔



## حوالہ

۱۔ تھانوی، احشام الحق، مولانا: اسلامی مملکت کے بنیادی اصول، چانگ راہ کراچی، جلد ۲، شمارہ ۳، مارچ ۱۹۵۱ء، ص ۳۶

2. Article 198, The Constitution of Islamic Republic of Pakistan 1956.

3. Article 228, The Constitution of Islamic Republic of Pakistan 1973.

4. Article 229, ibid.
5. Article 230, ibid.

- ۶۔ شاہ ولی اللہ: اختلافی مسائل میں اعتدال کی راہ، مترجم صدر الدین اصلاحی، اسلامک پبلی کیشن: لمیٹر، لاہور ۱۹۸۰ء، ص ۱۵۲
- ۷۔ الشیخ نظام، مولانا: الفتاوی العالیہ المگیریہ، مکتبہ ماجدیہ کوئٹہ، ۱۹۸۰ء، ج ۳، ص ۱۷۰
- ۸۔ سرخی: محمد بن احمد، کتاب المبسوط، مطبع العادۃ، مصر، ۱۳۲۲ھ، ج ۲۳، ص ۱۷
- ۹۔ شاطی: ابوالحق ابراهیم بن موسی غزناوی (۷۹۰ھ)، المواقفات فی اصول الشریعۃ، دارالعرف، بیروت، ج ۲، ص ۲۰۲
- ۱۰۔ شاطی، ایضاً، ص ۲۰۲
- ۱۱۔ غزالی، ابی حامد محمد بن محمد، المستصفی من علم الاصول، المطبع الامیری، بولاق، مصر، ۱۳۲۲ھ، ج ۲، ص ۳۵۲
- ۱۲۔ شوکانی، محمد بن علی بن محمد، ارشاد الفحول إلی تحقیق الحق من علم الاصول، دارالكتاب العربي، بیروت، لبنان، ۲۰۰۱ء، ج ۲، ص ۱۷-۲۱۶
- ۱۳۔ الموسوعة الفقهية، وزارة الاوقاف والشؤون الاسلامية، کویت، ۱۹۸۸ء، ج ۱۳، ص ۲۸۶
- ۱۴۔ نووی، ابی زکریائی الدین بن شرف: المجموع شرح المذهب، دارالفقیر، بیروت، ج ۱۰، ص ۹
- ۱۵۔ کاسانی، علاء الدین ابی بکر بن مسعود، امام بدائع الصنایع فی ترتیب الشرائع، ایشیج سعید کشمکشی، کراچی، ج ۷، ص ۵۷
- ۱۶۔ کاسانی، ایضاً
- ۱۷۔ ابن ماجہ، حافظ ابو عبد اللہ محمد بن یزید: السنن، دارالدعا، استنبول، ابواب فتن
- ۱۸۔ Article 230 (4), ibid.
- ۱۹۔ فائل رپورٹ، جائزہ قوانین، اسلامی نظریاتی کونسل، حکومت پاکستان اسلام آباد، مکی ۲۰۰۲ء، ص (دج)
- ۲۰۔ فائل رپورٹ، ایضاً، ص (ج)
- ۲۱۔ اسلامی نظام حکومت کے بارے میں دستوری سفارشات، اسلامی نظریاتی کونسل حکومت پاکستان اسلام آباد، ۱۹۸۳ء، ص ۷
- ۲۲۔ دستوری سفارشات۔ ایضاً، ص ۵
- ۲۳۔ مسودہ اسلامی قانون شہادت ۱۹۸۲ء، اسلامی نظریاتی کونسل حکومت پاکستان اسلام آباد، سن اشاعت ندارد، ص ۵۸
- ۲۴۔ فائل رپورٹ جائزہ قوانین، اسلامی نظریاتی کونسل حکومت پاکستان اسلام آباد، ۲۰۰۲ء، ص ۳
- ۲۵۔ کونسل کی رپورٹ بعنوان ”توانین کی اسلامی تشكیل سلسہ دوم حصہ اول“ ۲۰۰۰ء میں راجہما اصول نمبرے کے ۲۲ شرعی دلائل ذکور ہیں۔ فائل رپورٹ ۲۰۰۲ء میں عبدال قادر عودہ کے اضافے کے ساتھ یہ دلائل ۳ ہو گئے۔ یہ واضح نہیں کیا گیا کہ دلائل میں یہ اور اس طرح کے دیگر اضافے کیسے کئے گئے۔

## کتابیات

- ۱۔ ابن ماجہ، حافظ ابو عبد اللہ محمد بن یزید: *المسنون*، دارالدعاۃ، استنبول
- ۲۔ تھانوی، احتشام الحق، مولانا: اسلامی مملکت کے بنیادی اصول، چراغ راہ کراچی، شمارہ ۳، مارچ ۱۹۵۱ء
- ۳۔ سرخی: محمد بن احمد، کتاب *البصوت*، مطبع العادہ، مصر، ۱۳۲۳ھ
- ۴۔ شاہ ولی اللہ: اختلافی مسائل میں اعتدال کی راہ، مترجم صدر الدین اصلاحی، اسلامک پبلی کیشنر لائیٹنڈ، لاہور

۱۹۸۰ء

- ۵۔ شاطبی: ابوالحق ابراہیم بن موسیٰ غزنی طی (۹۷۰ھ)، الموقفات فی اصول الشریعت، دارالمعزف، بیروت
- ۶۔ شوکانی، محمد بن علی بن محمد، ارشاد الحکوم إلی تحقیق الحق ممن علم الاصول، دارالكتاب العربي، بیروت، لبنان، ۲۰۰۱ء
- ۷۔ شیخ نظام، مولانا: *القتاوی العالجی*، مکتبہ ماجدیہ کوئٹہ، ۱۹۸۰ء
- ۸۔ غزالی، ابی حامد محمد بن محمد، *الستھنی من علم الاصول*، المطبع الامیری، بولاق، مصر، ۱۳۲۳ھ
- ۹۔ کاسانی، علاء الدین ابی بکر بن مسعود، امام: *بدائل الصنائع فی ترتیب الشرائع*، ایج ایم سعید کپنی، کراچی
- ۱۰۔ نووی، ابی زکریایی الدین بن شرف: *الجوجع شرح المحدث*، دارالفکر، بیروت
- ۱۱۔ فائلر پورٹ، جائزہ تو انین، اسلامی نظریاتی کوںسل، حکومت پاکستان اسلام آباد، مکی ۲۰۰۲ء
- ۱۲۔ اسلامی نظام حکومت کے بارے میں دستوری سفارشات، اسلامی نظریاتی کوںسل حکومت پاکستان اسلام آباد،

۱۹۸۳ء

- ۱۳۔ مسودہ اسلامی قانون شہادت ۱۹۸۲ء، اسلامی نظریاتی کوںسل حکومت پاکستان اسلام آباد، سن اشاعت ندارد
- ۱۴۔ فائلر پورٹ جائزہ تو انین، اسلامی نظریاتی کوںسل حکومت پاکستان اسلام آباد، ۲۰۰۲ء
- ۱۵۔ *الموسوعة الفقهیة، وزارۃ الاوقاف والشؤون الاسلامیة*، کویت، ۱۹۸۸ء

۱۶۔ The Constitution of Islamic Republic of Pakistan 1956.

۱۷۔ The Constitution of Islamic Republic of Pakistan 1973